

Врз основа на член 22 став (1) точка 3 и член 62 став (1) од Законот за локалната самоуправа ("Службен весник на РМ" бр.5/02 и "Службен весник на РСМ" бр.202/24), Програмата за локален економски развој на Општина Гази Баба за 2026 година ("Службен гласник на Општина Гази Баба" бр.22/25) и член 151 став (2) од Деловникот на Советот на Општина Гази Баба ("Службен гласник на Општина Гази Баба" бр.4/06 и 12/13), Советот на Општина Гази Баба на осмата седница одржана на 29.01.2026 година, донесе

ОДЛУКА

ЗА СУБВЕНЦИОНИРАЊЕ НА МЛАДИТЕ ЖИТЕЛИТЕ НА ОПШТИНА ГАЗИ БАБА – СКОПЈЕ ЗА ПОЛАГАЊЕ НА ВОЗАЧКИ ИСПИТ Б КАТЕГОРИЈА ВО 2026 ГОДИНА

I. ОПШТИ ОДРЕДБИ

Член 1

(1) Со оваа Одлука се пропишуваат начинот, условите и постапката за користење на финансиски средства утврдени во Програмата за локален економски развој на Општина Гази Баба - Скопје за 2026 година ("Службен гласник на Општина Гази Баба - Скопје" број 23/2025), за доделување на поединечна субвенција на младите жители на Општина Гази Баба - Скопје, за полагање на возачки испит Б - категорија во авто школи на подрачјето на општина Гази Баба - Скопје.

(2) Право на користење на финансиски средства од Буџетот на Општина Гази Баба согласно оваа Одлука имаат младите жители на Општина Гази Баба - Скопје на возраст од 18 години до 25 години, со адреса на живеење на подрачјето на Општина Гази Баба, и кои ги исполнуваат условите од оваа Одлука и ја доставиле потребната документација.

Член 2

(1) Финансиските средства од член 1 на оваа Одлука се обезбедени од Буџетот на Општина Гази Баба за 2026 година, програма за локален економски развој, во износ од **850.000,00 денари**.

(2) Финансиските средства од став 1 на овој член се доделуваат до нивно целосно искористување во текот на 2026 година.

(3) Данокот на доход за физички лица го исплатува општина Гази Баба.

Член 3

(1) Финансиските средства од член 2 на оваа Одлука ќе се користат во 2026 година за делумен надомест на поединечните субвенции на младите жители на Општина Гази Баба - Скопје, искористени за уплата за полагање на возачки испит Б - категорија во авто школи на подрачјето на општина Гази Баба - Скопје во износ од **10.000,00 денари по лице**.

II. ЈАВЕН ПОВИК

Член 4

- (1) За спроведување на постапката утврдена со овој Правилник, Градоначалникот со решение формира Комисија за спроведување на постапката за субвенционирање на жителите на Општина Гази Баба - Скопје од вработените во општинската администрација (во натамошен текст: Комисија).

Член 5

- (1) За реализирање на средствата од член 1 од оваа Одлука, Општината објавува јавен повик, кој се објавува на веб страната на Општина Гази Баба и во 1(еден) печатен медиум.
- (2) Јавниот повик ќе трае до **30.11.2026 година**, односно до реализирање на финансиските средства за оваа намена, со достава на барањата со потребната документација преку пошта или директно до Писарница на општина Гази Баба, на адреса Архимедова 2, 1000 Скопје, со назнака „За јавен повик за субвенција за полагање на возачки испит“.
- (3) При спроведување на постапката, согласно динамиката, јавноста ќе биде континуирано известувана за степенот на искористување на предвидените средства, односно за износот на преостанати средства на веб страната на Општина Гази Баба.

III. НАЧИН, УСЛОВИ И ПОСТАПКА ЗА КОРИСТЕЊЕ НА ФИНАНСИСКИ СРЕДСТВА

Член 6

- (1) Право на учество на Јавниот повик имаат младите жители на Општина Гази Баба - Скопје кои ги исполниле следните услови: доставено барање во Архивата на Општина Гази Баба - Скопје; кои на денот на аплицирање во текот на 2026 година имаат исполнето возраст од 18 години до 25 години; имаат адреса на живеење во Општина Гази Баба - Скопје; имаат доставен доказ за извршена уплата во авто школа регистрирана на подрачје на Општина Гази Баба - Скопје;
- (2) Во случаите од став 1 на овој член како докази се земаат следните документи: копија од лична карта на барателот; копија од трансакциска сметка на барателот, доказ од извршена уплата во авто школа во оригинал на барателот, и копија од тековна состојба на авто школата не постара од 2 месеци.
- (3) Членовите на Комисијата при утврдување на исполнување на условите од член 6 на оваа Одлука, вршат обработка на личните податоци на субјектите дадени при пополнување на барањето врз основа на Решенија за овластување за вршење обработка на лични податоци во Општина Гази Баба - Скопје.

Член 7

- (1) По објавување на Јавниот повик, Комисијата ги разгледува пристигнатите барања во однос на тоа дали ја содржат потребната документација, според принципот **„прв дојден прв услужен“**, а согласно датумот и времето на пристигнувањето на барањата.

Член 8

- I. Врз основа на пристигнатите барања, документација и спроведената постапка, Комисијата го утврдува исполнувањето на условите од член 6 на овој Правилник и доставува предлог до Градоначалникот на Општина Гази Баба - Скопје за усвојување или неусвојување на поднесеното барање.
- II. За барателите кои ги исполниле условите согласно Јавниот повик, Градоначалникот на Општина Гази Баба - Скопје, на предлог на Комисијата, носи решение за усвојување на барањето.
- III. За барателите кои ги не исполниле условите согласно Јавниот повик, Градоначалникот на Општина Гази Баба - Скопје, на предлог на Комисијата, ги известува барателите за неусвојување на барањето..

Член 9

(1) Општина Гази Баба - Скопје преку Секторот за локален економски развој води евиденција на сите доставени барања од физички лица за користење на финансиски средства од Буџетот на Општина Гази Баба - Скопје, согласно оваа Одлука и сите донесени решенија од страна на Градоначалникот на Општина Гази Баба - Скопје..

IV. ЗАВРШНИ ОДРЕДБИ

Член 10

Оваа Одлука влегува на сила со денот на објавување во „Службен гласник на Општина Гази Баба“.

Бр. 09-284/18
од 29.01.2026 година
Скопје

ПРЕТСЕДАТЕЛ
СОВЕТ НА ОПШТИНА ГАЗИ БАБА,
Виктор Трпевски, с.р.